

Website:- www.dipronline.org

email:- projjn@rediffmail.com,

राजस्थान सरकार

सूचना एवं जनसम्पर्क कार्यालय, झुंझुनू

भामाशाहों के सहयोग से चिकित्सा व्यवस्थाओं में व्यापक सुधार और बदलाव लाया जाएगा

- डॉ. शर्मा

झुंझुनू, 9 मई: चिकित्सा एवं स्वास्थ्य राज्य मंत्री डॉ. राजकुमार शर्मा ने कहा है कि शेखावाटी की धरती में दानदाताओं और भामाशाहों की कोई कमी नहीं है और आने वाले समय में सभी के सहयोग से जिले की चिकित्सा सेवाओं में व्यापक सुधार और बदलाव लाया जाएगा जो आने वाले छह माह में आमजन को दिखाई देगा। उन्होंने कहा कि सरकार चाहती है कि कल्याणकारी योजनाओं का लाभ आमजन को समय पर मिले और आम व्यक्ति पीड़ित मानव की सेवा करने में भागीदार भी बने। वे रविवार को जिला मुख्यालय स्थित राजकीय बी.डी.के. अस्पताल में संतोष कुमार झुंझुनूवाला चैरिटेबिल ट्रस्ट मुम्बई की ओर से श्रीमती सीता देवी और संतोष कुमार द्वारा बनवाए गए नलकूप के उद्घाटन समारोह में बोल रहे थे।

उन्होंने भामाशाहों एवं दानदाताओं से कहा है कि वे अपनी गाढ़ी कमाई का कुछ हिस्सा पुण्य के कार्यों में अवश्य लगाएं, ताकि गरीब की दुआएं उनके जीवन में काम आ सके। उन्होंने शेखावाटी की धरती को शूरवीरों एवं सैनिकों की धरती के साथ भामाशाह एवं दानवीरों की धरती बताते हुए कहा कि झुंझुनू जिले में शिक्षा के अलावा अन्य जनोपयोगी कार्यों में जिले के दानदाताओं और भामाशाहों का जो योगदान रहा है, उसे कभी भुलाया नहीं जा सकेगा। आज भी हमें भामाशाहों द्वारा बनाए गए अस्पताल, धर्मशालाएं, कुए, बावड़ी, स्कूल एवं कॉलेज सर्वत्र देखने को मिलते हैं। यह हम सबके लिए गौरव की बात है कि प्रवासी राजस्थानी आज भी अपनी जन्म स्थली में आकर पुण्य के कार्यों में अपनी भागीदारी दर्ज करा रहे हैं। उन्होंने कहा कि यह क्रम उनकी पीढ़ी द्वारा भी निरन्तर बना रहना चाहिए।

उन्होंने अपनी बात को पुनः दोहराते हुए दावे के साथ कहा कि जिला मुख्यालय के अस्पताल में अगले 6 माह में ऐसी सभी सुविधाएं जुटाई जाएंगी, जिनके होने से

डॉक्टरों को रोगियों को यहां से रैफर करने की आवश्यकता नहीं पड़ेगी। बशर्ते चिकित्सक रोगियों का समर्पित और सेवा भाव से उपचार करें। उन्होंने चिकित्सकों को सावचेत भी किया है कि जो चिकित्साकर्मी ड्यूटी के प्रति वफादार नहीं होंगे, उनको यहां से हटाने में किसी की सिफारिश काम नहीं आएगी। उन्होंने कहा कि चिकित्सकों को अपनी सोच व व्यवहार में बदलाव लाकर रैफर टू जयपुर की प्रक्रिया को बंद करना होगा। उन्होंने कहा कि राज्य के सबसे बड़े सवाई मान सिंह अस्पताल व जिलों के अस्पतालों में सभी तरह के योग्य चिकित्सक हैं, जो निजी अस्पतालों में नहीं मिलते हैं। कई बार जयपुर के संतोकबा दुर्लभजी अस्पताल के रोगियों को भी एस.एम.एस. अस्पताल में रैफर किया जाता है।

चिकित्सा राज्य मंत्री ने बताया कि मेरा अप्रवासी राजस्थानियों से निरन्तर संवाद बना हुआ है और शीघ्र ही उनके सहयोग से जिले में बहुत बड़ा अप्रवासी सम्मेलन बुलाया जाएगा, जिसमें राज्य के मुख्यमंत्री अशोक गहलोत सहित अन्य मंत्रियों एवं भामाशाहों को भी आमंत्रित किया जाएगा। उन्होंने बताया कि शीघ्र ही यहां के अस्पताल में रोगियों व उनके साथ आने वाले परिजनों के लिए भामाशाहों के सहयोग से निःशुल्क भोजन की व्यवस्था प्रारंभ की जाएगी।

उन्होंने नलकूप के कार्य को छोटी सी शुरुआत बताते हुए कहा कि भामाशाह आज भी जनोपयोगी और पुण्य के कार्य करने के लिए लालायित हैं और वे कतार में खड़े हैं। उन्होंने छोटा सा उदाहरण देते हुए कहा कि यहां के क्षय रोग निवारण केन्द्र के पार्क को हरा-भरा करने का जिम्मा रेहड़ी धरकों ने लिया है, तो फिर भामाशाहों की कमी कंहा रहेगी। उन्होंने चिकित्सा सेवाओं के विस्तार की जानकारी देते हुए बताया कि यहां के अस्पताल में बर्न यूनिट के लिए 52 लाख, ट्रोमा यूनिट के लिए 45 लाख, पुर्नवास केन्द्र भवन के निर्माण के लिए 23 लाख और प्रशासनिक खण्ड भवन के लिए सवा करोड़ रूपये में से 92 लाख रूपये की राशि प्राप्त हो चुकी है और यह सभी कार्य प्रारंभ भी किए जा चुके हैं। उन्होंने बताया कि यहां हालही में चालू किए गए जन औषधि केन्द्र के लिए एक लाख 26 हजार रूपये की अतिरिक्त राशि और आवंटित करवाई है, जिससे निर्माण कार्य करवाया जाएगा।

समारोह के अध्यक्ष एवं जिला कलेक्टर आलोक गुप्ता ने कहा कि यहां के भामाशाहों द्वारा जनोपयोगी कार्यों में बढ़-चढ़ कर भाग लेना अच्छी परम्परा है और यह महसूस किया गया है कि जिले में दानदाताओं और भामाशाहों की कमी नहीं है बल्कि उन्हें प्रेरित करके उनसे कार्य करवाने वालों को आगे आना चाहिए। उन्होंने चिकित्सकों

को सलाह दी की वे गरीब को भगवान मानकर रोगी का सच्चे मन से उपचार और सेवा करें और उन्हें जैनरिक दवाईयां भी लिखें। उन्होंने भी डॉक्टरों को आगाह किया कि अच्छा कार्य करने वाले चिकित्सकों को प्रशासन सहयोग करेगा, लेकिन जो चिकित्सक अस्पताल की व्यवस्थाओं को सुधारने में कर्तव्य निष्ठा से मुखर होकर रोगियों के उपचार में शिथिलता बरतेंगे उन्हें बख्शा नहीं जाएगा।

समारोह के विशिष्ट अतिथि एवं समाजसेवी ओमप्रकाश आबूसरिया और अस्पताल विकास समिति के आमंत्रित सदस्य मनोज मील ने भी इस अस्पताल की व्यवस्थाओं में भी चिकित्सा राज्य मंत्री से व्यापक सुधार करने का आग्रह करते हुए इसे ए ग्रेड में क्रमोन्नत करवाने की मांग भी की। इन्होंने भी भामाशाहों को और अधिक पुण्य के कार्यों में भागीदार बनने की अपील की। अस्पताल के प्रमुख चिकित्सा अधिकारी डॉ. हनुमान सिंह शेखावत ने नलकूप निर्माण एवं अस्पताल की व्यवस्थाओं में किए गए सुधार पर विस्तारपूर्वक प्रकाश डालते हुए तहेदिल से दानदाताओं का आभार व्यक्त किया और नलकूप का निर्माण करवाने वाले दानदाता से कहा कि वे इस क्षेत्र की चार दीवारी व इसे हरा-भरा बनाने का कार्य भी करवाएं ताकि अस्पताल में आने वाले रोगी इन सेवाओं का लाभ भी उठा सकें। नलकूप के निर्माता संतोष कुमार झुंझुनूवाला व मुम्बई प्रवासी सी.ए. सुनील कुमार पाटोदिया ने विश्वास दिलाया कि वे जनहित के कार्यों में अपनी भागीदारी निरन्तर बनाए रखेंगे।

प्रारंभ में इंडियन पब्लिक कॉलेज की प्रशिक्षु शिक्षक छात्राओं द्वारा सरस्वती वंदना व सेठ मोतीलाल ट्रेनिंग कॉलेज की छात्राओं द्वारा स्वागत गायन प्रस्तुत किया गया। कार्यक्रम का संचालन डॉ. एल.के. शर्मा द्वारा किया गया। इस अवसर पर अतिथियों का मालाएं पहनाकर स्वागत भी किया गया। समारोह में उपखण्ड अधिकारी नरेन्द्र कुमार कोठारी, कार्यवाहक मुख्य चिकित्सा एवं स्वास्थ्य अधिकारी डॉ. प्रताप सिंह दूतड़, गिलूराम मोदी, इन्द्र कुमार मोदी, विश्वम्भर मोदी, रामचन्द्र मोदी, परमेश्वर हलवाई, हरिश तुलस्यान, देवकी नन्दन तुलस्यान, विनोद सिंघानियां, श्रवण केजड़ीवाल, राजकुमार तुलस्यान, ताराचन्द्र गुप्ता सहित चिकित्सक, मीडियाकर्मी एवं शहर के गणमान्य नागरिक उपस्थित थे। चिकित्सा राज्यमंत्री एवं जिला कलेक्टर को संतोष कुमार झुंझुनूवाला ने स्मृति चिन्ह भी प्रदान किया।

प्रभारी मंत्री आज बी.पी.एल. परिवारों को गेहूं वितरण करेंगे

झुंझुनू, 9 मई: जिले के प्रभारी एवं सहकारिता मंत्री परसादी लाल मीणा सोमवार को एक दिवसीय दौरे पर झुंझुनू आएंगे। अपर कलेक्टर के.एल. मीणा ने बताया कि प्रभारी मंत्री 10 मई (सोमवार) को प्रातः 9 बजे जयपुर से रवाना होकर 12 बजे झुंझुनू पहुंचेंगे और अपराह्न एक बजे केशव आदर्श मा. विद्यालय में बी.पी.एल. परिवारों को दो रूपये प्रति किलो की दर से गेहूं वितरण योजना का शुभारंभ करेंगे तथा इसी दिन अपराह्न 3.30 बजे कलेक्ट्रेट सभा भवन में जिला स्तरीय अधिकारियों की बैठक लेने के बाद सायं काल 6 बजे जयपुर के लिए प्रस्थान करेंगे।
